

ဧရာဝတီတိုင်းဒေသကြီးအတွင်းကျန်းမာရေးစောင့်ရှောက်မှုလုပ်ငန်းများပြည်ထောင်စုဝန်ကြီးကြည့်ရှုစစ်ဆေး

ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီးဒေါက်တာမြင့်ထွေးသည် ပြည်သူ့ကျန်းမာရေးဦးစီးဌာနညွှန်ကြားရေးမှူးချုပ် ဒေါက်တာစိုးလွင်ငြိမ်း၊ ကုသရေးဦးစီးဌာန ညွှန်ကြားရေးမှူးချုပ် ဒေါက်တာမြင့်ဟန်နှင့် တာဝန်ရှိသူများလိုက်ပါလျက် ဧရာဝတီတိုင်းဒေသကြီးအတွင်းရှိ ဆေးရုံများ၊ ကျေးလက်ကျန်းမာရေးဌာနများ၏ ကျန်းမာရေးစောင့်ရှောက်မှုလုပ်ငန်းများ၊ အားကစားသိပ္ပံများအား သွားရောက်ကြည့်ရှုစစ်ဆေးခဲ့သည်။

ပြည်ထောင်စုဝန်ကြီးသည် ဇူလိုင်(၂)ရက်နေ့ နံနက်(၈း၃၀)နာရီတွင် ညောင်တုန်းမြို့နယ်၊ ဆားမလောက်ကျေးရွာရှိ တောင်သူလယ်သမားဆေးရုံ၏ ခွဲစိတ်ခန်း၊ သားဖွားခန်းနှင့် လူနာဆောင်များအားလည်းကောင်း၊ ဆားမလောက်ကျေးလက်ကျန်းမာရေးဌာနအားလည်းကောင်း ကြည့်ရှုစစ်ဆေးခဲ့ပြီး တာဝန်ကျ ဆရာဝန်များ၊ သူနာပြုများ၊ အခြေခံကျန်းမာရေးဝန်ထမ်းများအား ရင်းရင်းနှီးနှီးတွေ့ဆုံကာ နိုင်ငံတော်မှဆောင်ရွက်လျက်ရှိသည့် ကျန်းမာရေးစောင့်ရှောက်မှုလုပ်ငန်းများကို အခက်အခဲများကြားမှ တာဝန်ကျေပွန်စွာဆောင်ရွက်နေကြသည်ကို ကျေးဇူးတင် အသိအမှတ်ပြုပါကြောင်းပြောကြားပြီး လိုအပ်ချက်များတင်ပြမှုများ၊ လူနာဆောင်တိုးချဲ့ရန်ကိစ္စ၊ မွေးကုတင်နှင့် အခြားလိုအပ်သည်များတင်ပြတောင်းခံရန် စသည်တို့အား ညှိနှိုင်းဆောင်ရွက်ပေးခဲ့သည်။



ယင်းနောက်ပြည်ထောင်စုဝန်ကြီးသည် ပန်းတနော်မြို့နယ်ပြည်သူ့ဆေးရုံသို့ရောက်ရှိပြီး ပြင်ပလူနာဌာန၊ လူနာဆောင်များ၊ ဆေးသိုလှောင်ခန်းတို့အားကြည့်ရှုစစ်ဆေးကာ နိုင်ငံတော်၏ဘဏ္ဍာငွေနှင့်ဝယ်ယူသည့်ဆေးဝါးများ အလေအလွင့်မရှိစေရေးအတွက် ဆေးရုံ၏ဆေးဝါးလိုအပ်ချက်များကိုသေချာစိစစ်ပြီးမှ စနစ်တကျဝယ်ယူရန်၊ ဆီးချိုသွေးချိုရောဂါပညာပေးလုပ်ငန်းနှင့် ကျောင်းကျန်းမာရေးလုပ်ငန်းများ ပိုမိုတိုးချဲ့ဆောင်ရွက်ရန်၊ စဉ်ဆက်မပြတ် ဆေးပညာသင်ကြားရေးအတွက် တိုင်းဒေသကြီး/ပြည်နယ်များအလိုက် ခေါင်းစဉ်များသတ်မှတ်ကာ ဘာသာရပ်ဆိုင်ရာကျွမ်းကျင်သူများနှင့် ပူးပေါင်းဆောင်ရွက်ရန်ပြောကြားခဲ့ပြီး ဆေးရုံအတွက်လိုအပ်ချက်များကို ဖြည့်ဆည်းဆောင်ရွက်ပေးခဲ့သည်။ နေ့လည်ပိုင်းတွင်ပြည်ထောင်စုဝန်ကြီးသည် ပန်းတနော်မြို့နယ်၊ အင်းမတိုက်နယ် ဆေးရုံအဆောက်အအုံ၏ ကြံ့ခိုင်မှုအခြေအနေအား ကြည့်ရှုစစ်ဆေးပြီး အမြန်ဆုံးပြုပြင်ဆောင်ရွက်နိုင်ရန်အတွက် စီစဉ်ပေးခဲ့သည်။



မွန်လွဲပိုင်းတွင် ပြည်ထောင်စုဝန်ကြီးသည် တိုင်းဒေသကြီးအစိုးရအဖွဲ့၊ လူမှုရေးဝန်ကြီး ဒေါက်တာ လှမြတ်သွေးနှင့်အတူ တိုင်းဒေသကြီးပြည်သူ့ကျန်းမာရေးဦးစီးဌာနမှူး၊ ဆေးရုံအုပ်ကြီး၊ မြို့နယ်ကုသရေးဦးစီးဌာနမှူးများနှင့် တိုင်းဒေသကြီးအဆင့်တာဝန်ရှိသူများအားတွေ့ဆုံကာ ကုသရေးလုပ်ငန်းဆောင်ရွက်နေမှုများ၊ ပြည်သူ့ကျန်းမာရေးစောင့်ရှောက်မှုလုပ်ငန်းများနှင့်ပတ်သက်၍ တင်ပြမှုများအပေါ် ဆွေးနွေးပြောကြားရာတွင် ရက်(၁၀၀)စီမံကိန်းဆောင်ရွက်ထားရှိမှုများအားကျေနပ်ပါကြောင်း၊ အချို့လုပ်ငန်းများသည်ရက်(၁၀၀)အပြီး၌လည်း ဆက်လက်ဆောင်ရွက်သွားရမည်ဖြစ်ကြောင်း၊ အရေးပေါ်အခြေအနေများတွင် ကျန်းမာရေးဆိုင်ရာကိစ္စရပ်များ လျင်မြန်စွာ တုန့်ပြန်နိုင်ရေး ဆောင်ရွက်ထားရှိမှုများနှင့် (PVC) ထိုးနှံပေးမှုနှင့် နောက်ဆက်တွဲဖြစ်ပွားနိုင်သည့်ပြဿနာများအား အလေးပေးဆောင်ရွက်ရေးဆိုင်ရာကိစ္စရပ်များ ဆွေးနွေးပြောကြားခဲ့ပါသည်။ ထို့နောက်ပြည်ထောင်စုဝန်ကြီးသည် ပုသိမ်မြို့သူနာပြုနှင့် သားဖွားသင်တန်းကျောင်းတွင် ကျောင်းအုပ်၊ နည်းပြဆရာများ၊ သင်တန်းသားနှင့် သင်တန်းသူများအားတွေ့ဆုံခဲ့ပြီး သင်ကြားမှုအထောက်အကူပြုပစ္စည်းများ ကြည့်ရှုစစ်ဆေးကာ အရည်အသွေးပြည့်ဝသော သူနာပြု/သားဖွားများ လေ့ကျင့်မွေးထုတ်ပေးနိုင်ရေးအတွက် ပိုမိုကောင်းမွန်သည့် သင်ကြားမှုအထောက်အကူပြုပစ္စည်းများ ထပ်မံဖြည့်ဆည်းပေးနိုင်ရေး၊ သင်ရိုးညွှန်းတမ်းများခေတ်နှင့်လျော်ညီစွာဖြစ်စေရေးအတွက် ပြန်လည်ပြင်ဆင်ပြီး အရည်အသွေးကောင်းမွန်စွာပုံနှိပ်ထုတ်ဝေရန်တို့ကို စီစဉ်ဆောင်ရွက်ပေးခဲ့သည်။



ဇူလိုင်(၃)ရက်နေ့နံနက်(၇း၀၀)နာရီတွင် ငွေဆောင်မြို့နယ်ခွဲဆေးရုံ၏ လူနာဆောင်၊ ဆေးသိုလှောင်ခန်းနှင့် သားဖွားခန်းတို့အား ကြည့်ရှုစစ်ဆေးခဲ့ပြီး ခေတ်မီဆေးရုံသုံးစက်ကိရိယာပစ္စည်းများ စနစ်တကျကိုင်တွယ် အသုံးပြုနိုင်ရန်အတွက် လေ့ကျင့်သင်ကြားပေးနိုင်ရန် စီစဉ်ပေးခဲ့သည်။ နံနက်(၉း၀၀)နာရီတွင် ပြည်ထောင်စုဝန်ကြီးသည်

ပြည်သူ့လွှတ်တော် ကျန်းမာရေးနှင့်အားကစားကော်မတီဥက္ကဋ္ဌ ဒေါက်တာစံရွှေဝင်းနှင့်အတူ တိုင်းဒေသကြီး အားကစားနှင့်ကာယပညာဦးစီးဌာနမှ ဝန်ထမ်းများအားတွေ့ဆုံခဲ့ပြီး အားကစားလှုပ်ရှားမှုများကို ပြည်သူများကစိတ်ပါဝင်စားပြီး ပါဝင်လှုပ်ရှားလာရေး၊ ကျောင်းများတွင်အားကစားလှုပ်ရှားမှုများ ပိုမိုဆောင်ရွက်နိုင်ရေးအတွက် လိုအပ်သည်များ ညှိနှိုင်းဆောင်ရွက်ရန်၊ ကာယဆရာများအားလေ့ကျင့်ပေးရန်နှင့် လိုအပ်သည်များ ထောက်ပံ့နိုင်ရေး စီစဉ်ဆောင်ရွက်ထားရှိရန် တို့ကို ပြောကြားခဲ့ပါသည်။



ယင်းနောက် ပြည်ထောင်စုဝန်ကြီးသည် ပုသိမ်မြို့အထွေထွေရောဂါကုဆေးရုံကြီး၏ လူနာဆောင်၊ CT စက်ခန်းများအားကြည့်ရှုစစ်ဆေးခဲ့ပြီး ကုသမှုပိုမိုအဆင်ပြေစေရန်နှင့် လူနာများကြပ်တည်းမှုမရှိစေရန်၊ ယာယီလူနာဆောင်များသို့ ရွှေ့ပြောင်းကုသပေးနိုင်ရေး စီစဉ်ညှိနှိုင်းဆောင်ရွက်ပေးခဲ့ကာ ကုတင်(၅၀၀)ဆံ့ဆေးရုံ အဆင့်မြှင့်ရန် ဆောက်လုပ်လျက်ရှိသည့် အဆောက်အအုံအား ကြည့်ရှုစစ်ဆေးခဲ့သည်။



ထို့နောက် ပုသိမ်မြို့တိုင်းရင်းဆေးရုံ၏လူနာဆောင်များ၊ အကြောပြင်ကုသခန်းတို့အား ကြည့်ရှုစစ်ဆေးခဲ့ပြီး ကန်ကြီးဒေါင့်မြို့နယ်၊ ဒါးကကျေးလက်ကျန်းမာရေးဌာနတွင် ကာကွယ်ဆေးထိုးလုပ်ငန်းဆောင်ရွက်နေမှုများအားလည်းကောင်း၊ အခြေခံကျန်းမာရေးဝန်ထမ်းကွင်းဆင်း ဆောင်ရွက်မှုမှတ်တမ်းများအားလည်းကောင်း အသေးစိတ်ကြည့်ရှုစစ်ဆေးခဲ့ပြီး စနစ်တကျဆောင်ရွက်ထားမှုများကို အသိအမှတ်ပြု ကျေးဇူးတင်ဂုဏ်ပြုပါကြောင်း၊ မလိုအပ်သည့် ဝန်ထုပ်ဝန်ပိုးများလျော့ချပေးမည်ဖြစ်ကြောင်းပြောကြားကာ လိုအပ်ချက်များကိုဖြည့်ဆည်းဆောင်ရွက်ပါသည်။